


افغانستان کې هنر، هنري ايجاديات (ميناتور، خطاطي) او ودانۍ

څلورمه برخه



هنري تخليقات، رغنده کار او د ژوند د رنگينيو انځور او د روزگار سړې- تودې د ملتونو دتاريخ يوه مهمه برخه وي. په تيره بيا هنري آثار د يو ملت د لوړ روح، د تمدن او هڅوب وياړ او د دوی د تاريخي دريځ څرگندونه کوي. دا ټول هغه څه دي چې دوی له نورو بيلوی او ځانگړی هويت وربښي. موږ دقيق او موثق اسناد لرو چې خپل هڅوب ورباندې ثابت کړو. ډير ځله اروپائيان زموږ بډای تمدن او ويرفرهنگ ته گوته په غاښ پاتې شوي دي. کله چې د اسلام مبارک دين افغانستان ته راوړسید، عربي مورخينو زموږ وطن د نړۍ له نوادرو وشمير او تجارت، ودانيو، کرنې، صنعت، کاروانسرايونو او نورو اقتصادي، هنري اومدني ارزښتونو، پرمختگ او طبيعي منظرو ته يې په حيرت کې شول. کلونه کلونه زموږ پيداوارو لکه لاجيرو او زمرودو، او وروسته بيا زموږ معنوی ميراث او ورپسې مو صنعت زموږ د وطن نوم په نړۍ کې مشهور کړی و، زموږ د صنعتکارو صنعت ته به دچين تجار په لوړه بيه حاضر و چې تر لاسه يې کړي او داسې نور مثالونه. له بده مرغه اوس داسې بده ورځ راغلی چې زموږ تاريخي سيالان غواړی تر هرڅه دمخه زموږ فرهنگي ميراث يا له منځه يوسي يا يې په جعل سره خپل کړي. دا هڅې ښکاره روانې دي چې موږ د يوه داسې بدوي او بی احساسه قوم په توگه معرفي کړي چې گواکې له تمدن، هنر، عواطفو، تساند او نورو سجايوو سره هيڅ اشنايي نه لرو او ملی تاريخ مو ټول بدويت دی، خو تاريخ د دې سرچپه ثابتوی.

د مقالو د سلسلې په دغه برخه کې به لومړی د هنر او په تیره د افغانی هنر، بیا به زموږ د ۷۰۰-۸۰۰ کلونو مخکې د خط او میناتورۍ یو څو بیلګې ذکر شي، البته تردې مخکې مقالوکې د لرغونې دوران مسایل راغلی وو.

نو هنر څه دی؟

هنر (Art) د انساني فعالیتونو هغې مجموعې او آثارو ته ویل کیږي چې د انسانانو پر عواطفو او احساساتو باندې د اغېزې کولو او د ځانګړې معنا او مفهوم د لېږدولو لپاره ترسره کیږي. هنر د یو ملت جمعۍ- شعوري کار او آگاهانه فعالیت دی، چې د دوی معنوی عروج څرګندوي. هنر ښکلا پنځول، ښکلاخوښول، ښکلا ستایل، ښکلا پالل او ښکلا لابنګلی کول دي. په دې توګه هنر د طبیعت له زېږنده ښکارندو (پدیدو) څخه توپیر لري او د بشر د هستوونکې خلاقانه ځواک څخه رامنځته شوی ابداعات په هنر کې شمېرل کیږي. لکه انځورګري، پر تورل، ګرافیکي طرحې، ودانۍ جوړول، موسیقي، شعر، تیاتر، سینما او نور. هنر او هنری اثر تر ټولو سخت او ستونزمن کار او د ډیرو معیارونو لرونکی دی. د نړۍ هر هیواد پخ خپلوهنری هستونو او هنرمندانو ویاړي. پرمختللی هیوادونه په ډیر زیار، ډیرو لګښتونو او له بیلابیلو لارو، خپل هنر او هنرمندان نړۍ ته ورپیژني او د ځان لپاره یې ویاړ بولی او په دې سره ځان متمدن ثابتوي.

دهنر د ځانګړی ارزښت له مخې، ډیرو پوهانو هنر د علم تر کچې اوچت کړی او هغه یې د ښکلي، ګټور او یا هم ښکلي او ګټور محصول د تولید لپاره پر عمل باندې د علم تطبیق کول ښودلي دي.

دهنری آثارو ځینی بیلګې د هنریت تر څنګ د یو شمېر اړتیاوو د پوره کولو لپاره هم وي، لکه خط او خطاطی او میناتور او لوښي جوړول او نور. د هغو محصول تکرار کېدونکی او په هماغه یوه بڼه وي چې دې ته هنري صنعت یا صنعتي هنر وايي، خو هغه چې موخه یې یواځې او یواځې د انسان د ښکلا خوښونې د تندې ماتول وي، نو دې ته ښکلي هنرونه وايي. ښکلي هنرونه د دې له مخې چې آیا د هغو اغېزه د انسان په ذهن باندې د کوم حس له لارې واردیږي، یا په بله وینا آیا دا چې د انسان د ښکلا خوښونې احساس په کومه طریقه پوره کوي، په بېلابېلو ډولونو وېشل کیږي لکه: د پلاستیک هنر، فونتيک، بصري هنر، سمعي هنر او داسې نور. پلاستیک یا بصري هنرونه هغه هنرونه دي چې د انسان په ذهن باندې د هنر اغېزې د باصره حس یا سترګو له لارې واردیږي، نو ځکه له مادي او ثابتو عناصرو څخه جوړ شوي دي چې په لاندې توګه دي:

۱. د معماري هنر یا د ښکلو ودانیو د جوړولو هنر چې د ودانۍ جوړولو یوه څانګه بلل کیږي او د ودانیو د جوړولو، دیکوراسیون، ښکلی کول او سینګار هنر دی.



۲. د حجاري هنر يا له جامدو ماودو څخه د ښکلو شکلونو د جوړولو هنر. دې ته ځکه د حجاري هنر وايي چې زياتره وختونه دغه ډول شکلونه له تيرې څخه جوړېدل نو ځکه ورته پر تورل هم وايي.

۳. د انځورگري يا د شيانو د تجسم هنر او د فکر او خيال مجسم کول د خط، رنگ او کرښو په واسطه انځورگري بلل کيږي، خو رنگ پکښې ونه کارول شي او يواځې کرښې وي، نو بيا د رسامۍ پرځای نقاشي ورته ويل کيږي. ښکلی ليک هم د نقاشي يوه څانگه ده. سمعي يا فونتيک هنرونه هغه دي چې اغېزه يې د غوږ او اورېدو له لارې په ذهن وارديږي نو ځکه يې عناصر مادي او ثابت نه دي، چې په لاندې برخو وېشل کيږي:

۴. موسيقي يا د غږونو په واسطه د ښکلا رامنځته کولو هنر.



۲. ادبيات يا د الفاظو او کلماتو په واسطه د ښکلا رامنځته کول چې دا هم دوه ډولونه لري:


الف) که چېرې د الفاظو په جوړښت د هغو وزن و آهنگ په پام کې ونیول شي، شعر ورته ويل کيږي.

ب) که چېرې الفاظ يې له وزن څخه يو بل سره ترکيب شي نثر ورته ويل کيږي، چې له نيکه مرغه مور دا ټول لرو.


زموږ تاريخي آبدات، لنډۍ، فولکلور او ولسي ادب او ډير نور يې مثالونه دي. دمقالو د دغې لړۍ تيروبرخو کې يادونه وشوه چې په لرغونې افغانستان کې به د آبداتو، خط او ميناتور څو ريفرنسونه ذکر کړم. دلته غواړم له دغو سرچينو يوه ته يې اشاره وکړم:

نامتو څيړونکي او مورخ Jonathan L. Lee د AFGHANISTAN (A History from 1260 to the Present) په نوم په ۷۸۴ مخونو کې له ۱۲۶۰ ميلادي کال را دېخوا، يعنې تقريباً ۷۰۰ کاله پخوا څخه دافغانستان د تاريخ مهمې پېښې راخيستې چې ډيره برخه يې د افغانستان فرهنگي ميراث، خط او ميناتوري ده، چې د کتاب په آخر کې يې خپل اخځ په ۳۰ مخونو کې ښودلی دی. دغه مولف په

افغانستان کې میناتورۍ دهرات له سبک څخه نیولې، بیا تر نورو سیمو او ولایتونو؛ د تاریخي ودانیو، څلیو، زیارتونو، جوماتونو، مدرسو او آن تر دولتي نشان او ملی بیرغ پورې مسایل څیرلي دي. دهرات د میناتورۍ سبک یې له یو شمیر بیلگو سره معرفي کړی دی. دهغو جوماتونو، مدرسو او زیارتونو معرفي او عکسونه یې راټول کړي دي، چې یو شمیر یې اوس ندی پاتې، خو له نیکه مرغه ځینې یې لا اوس هم شته. یو میناتور یې دا دی:




له هراته تر ملتان پورې یې د دې هنر تاریخ څیړلی دی او د احمدشاه بابا پرمهال یې هلته دهغو اسلامي مدرسو او جوماتونو مثالونه راوړي چې په ښکلی خط او میناتورۍ ښکلی دي. دغه مورخ د سیاسي پېښو تر څنګ د افغانانو کلتوري ځانګړنې او د دوی هنري هستونې معرفي کړي دي.



دغه نامتو لیکوال له هرات څخه تر کندهار، کابل، بامیان، اندخوی، ډیلي، ملتان او کشمیر پورې په زړه پورې شواهد راټول کړي او ټول یې د لوی افغانستان د فرهنګي میراث په نوم ثبت کړي دي. ده د هغو آثارو نومونه هم ذکر کړي دي، چې د تاراکونو او یرغلونو یا طبیعي پېښو له امله یا بشپړ له منځه تللي، یا غلا شوي، یا هم د طبیعي پېښو له امله ویجاړ شوي دي. د دغو ټولو څیړنو له کتنې څخه جوتیږی، چې

زموږ د خپلو مولفينو په پرتله، بهرنيو څيړونكو دافغانستان د فرهنگي ميراث په هكله زيات كار كړى دى، چې د قدر او درناوى وړ دى.

يادونه: دغه لړۍ دوام لري. ممكن د بوختياوو له امله يې د خپريږو په موده كې ځنډ راشي، خو ليكوال به يوځل بيا پر دغو ليكنو كتنه وكړي، او پارسي- دري ژباړه به يې هم چمتو كړي. په دې لړ كې له درانه شاعر ورور، بناغلي سديرفعت حسيني څخه مننه كوم چې زه يې د يو شمير ډيرو درنو نواتو نومونو ته متوجه كړم، چې د بيري له امله يې يا نومونه هير شوي، يا يې نوم، لقب او تخلص پوره ندی ليكل شوى، په دوباره اصلاح كې به دغه نيمگړتيا پوره شي، له بناغلي ع. شريف زاد څخه مننه كوم چې دغه لړۍ يې په دقت لوستې ده. شريف زاد صيب ښكلي خط د لوړې جايزې گټونكى او د ميناتور او ښكلي خط مينه وال دى. دوى ته وعده وركوم چې د اوسنۍ وخت خوشنويسان او ميناتور هنرمندان به هم معرفي شي، په دغه مقاله كې پرته له دوو عكسونو څخه، نور عكسونه له پورتنۍ كتاب څخه اقتباس شوي دي .



دوام لري.